

## ஈமான் ஒரு அடியானை அல்லாஹ்வின் நாட்டத்திற்குப் பொருந்திக் கொள்பவனாக ஆக்கும்

ஒரு முஃமின் நிகழும் அனைத்தும் அல்லாஹ்வின் கட்டளையினால் மட்டுமே நடக்கின்றது என்பதை நன்கறிவான். குறைவாகவோ அதிகமாகவோ, நல்லதோ கெட்டதோ அனைத்தும் அல்லாஹ்வின் புறமானதே, அல்லாஹ் அவனுக்காக எதை விதித்திருக்கின்றானோ அது நடந்தே தீரும், அவன் எதனை தீர்மானித்துள்ளானோ அதை யாராலும் தவிர்க்கமுடியாது. இந்த ஈமானின் காரணமாக அவன் எப்போதும் அல்லாஹ்வின் முடிவை ஏற்றுப் பொருந்திக்கொள்கிறான்.

عَجَبًا لِّأَمْرِ الْمُؤْمِنِ، إِنَّ أَمْرَهُ كُلَّهُ خَيْرٌ، وَلَيْسَ ذَاكَ لِأَحَدٍ إِلَّا لِلْمُؤْمِنِ، إِنْ أَصَابَتْهُ سَرَّاءٌ شَكَرَ، فَكَانَ خَيْرًا لَّهُ، وَإِنْ أَصَابَتْهُ ضَرَّاءٌ، صَبَرَ فَكَانَ خَيْرًا لَّهُ

பொருள்: ஒரு முஃமினுடைய விஷயம் ஆச்சரியமாகவே உள்ளது, எல்லா வகையிலும் அவனுக்கு நன்மையே உள்ளது. இது ஒரு முஃமினுக்கு மட்டுமே, நிகழ்கிறது வேறு யாருக்குமில்லை. அவனுக்கு சுகமான வாழ்க்கை கிடைத்தால் அவன் நன்றி செலுத்துகிறான், அது அவனுக்கு நன்மையாகவே ஆகிவிடுகிறது, அவனுக்குக் கஷ்டங்கள் ஏற்பட்டால் அவன் பொறுமையை மேற்கொள்கிறான், அதுவும் அவனுக்கு நன்மையாகவே ஆகிவிடுகிறது. (முஸ்லிம்). ஹஜ்ரத் ஹசன் பஸரி (ரஹ்) அவர்கள் கூறுகிறார்கள்: எனக்கு முழு நம்பிக்கையுள்ளது எனக்கு விதிக்கப்பட்ட வாழ்வாதாரம் மற்ற எவனும் பெற்றுவிடமுடியாது, அகவே நான் நிம்மதியுடன் இருக்கின்றேன். என்னுடைய கடமைகளை வேறு யாரும் நிறைவேற்றிட முடியாது என்று நம்புகிறேன், ஆகவே, அவற்றை நிறைவேற்றுவதில் முழுமையாகவே என்னை ஈடுபடுத்திக்கொள்கிறேன்.

### ஈமான் வெற்றிக்கான உத்தரவாதம்:

அல்லாஹ் தஆலா கூறுகிறான்:

إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا ﴿١٠٧﴾ (الكهف: 107)

பொருள்: ஆனால், எவர்கள் நம்பிக்கைகொண்டு நற்செயல்களைப் புரிந்தார்களோ அவர்களை உபசரிப்பதற்காக ஃபிர்தவ்ஸ் எனும் சுவனங்கள் உள்ளன (அல் கஹஃப்:107). ஹதீதில் ஃகுத்சியில் அல்லாஹ் தஆலா கூறுகிறான்:

أَعَدَدْتُ لِعِبَادِي الصَّالِحِينَ مَا لَا عَيْنٌ رَأَتْ، وَلَا أُذُنٌ سَمِعَتْ، وَلَا خَطَرَ عَلَى قَلْبِ بَشَرٍ، فَافْرُؤُوا إِنِ شِئْتُمْ فَلَا تَعْلَمُ نَفْسٌ مَا أُخْفِيَ لَهُمْ مِنْ قُرَّةِ أَعْيُنٍ (متفق عليه)

பொருள்: என்னுடைய ஸாலிஹான அடியான்களுக்காக நான் இதுவரை எந்தக் கண்களும் கண்டிராத, எந்தக் காதும் செவியுற்றிராத, எந்த மனிதருடைய மனதிலும் பட்டிராத (சுகங்களைத்) தயாரித்து வைத்துள்ளேன். நீங்கள் விரும்பினால் (இந்த வசனத்தை) ஓதிப்பாருங்கள்: (அவர்களுடைய செயல்களின் கூலியாக கண்களைக் குளிரச்செய்யும் எத்தகைய இன்பங்கள் அவர்களுக்காக மறைத்து வைக்கப்பட்டுள்ளன என்பதை யாரும் அறிய மாட்டார்கள்).

**ஈமான் பாதுகாப்பை அளிக்கின்றது:**

ஹஜ்ரத் அப்துல்லாஹ் பின் அப்பாஸ் (ர) அவர்கள் சிறுவராகவே இருந்தார்கள், இறைத்தூதர் அவர்கள் அவருடைய கையைப்பிடித்துக் கூறினார்கள்:

يَا غُلَامُ إِنِّي أُعَلِّمُكَ كَلِمَاتٍ، احْفَظِ اللَّهَ يَحْفَظَكَ، احْفَظِ اللَّهَ تَجِدَهُ تُجَاهَكَ، إِذَا سَأَلْتِ فَاسْأَلِ اللَّهَ، وَإِذَا سَأَلْتِ فَاسْتَعِينِ بِاللَّهِ، وَاعْلَمْ أَنَّ الْأُمَّةَ لَوِ اجْتَمَعَتْ عَلَىٰ أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ، وَلَوْ اجْتَمَعُوا عَلَىٰ أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ، رُفِعَتِ الْأَقْلَامُ وَجَفَّتِ الصُّحُفُ (ترمذي)

பொருள்: அன்புச்சிறுவரே, நான் உனக்குச்சில சொற்களைக் கற்றுக்கொடுக்கிறேன், நீ அல்லாஹ்வை நினைத்துக்கொண்டிரு அல்லாஹ்வும் உன்னை நினைவில் வைத்துக்கொள்வான். நீ அல்லாஹ்வை நினைத்துக் கொண்டிருந்தால் அல்லாஹ்வை எப்போதும் உன் பக்கத்திலேயே காண்பாய், நீ எதையும் கேட்டால் அதனை அல்லாஹ்விடம் மட்டுமே கேள், எப்போது உதவி நாடினாலும் அல்லாஹ்விடமே உதவியைக்கேள். நன்றாக அறிந்து கொள், மக்கள் அனைவரும் ஒன்றுசேர்ந்து உனக்கு எவ்வகையிலும் நன்மை செய்யவேண்டும் என்று நினைத்தாலும் அல்லாஹ் உனக்கான நிர்ணயித்துள்ளதைத்தவிர அவர்கள் எந்த நன்மையையும் செய்திடமுடியாது. அவ்வாறே, மக்கள் அனைவரும் ஒன்றுசேர்ந்து உனக்கு எவ்வகையிலும் தீங்கிழைக்கவேண்டும் என்று நினைத்தாலும் அல்லாஹ் உனக்கான நிர்ணயித்துள்ளதைத்தவிர அவர்கள் எவ்வகையிலும் தீங்கிழைத்திடமுடியாது. எழுதுகோல்கள் (எழுதிமுடித்து) அகற்றப்பட்டுவிட்டன, சுவடுகளும் உலர்ந்து போய்விட்டன. (அதாவது, என்னவெல்லாம் நடக்கவேண்டுமோ அவையனைத்தும் எழுதப்பட்டுவிட்டன அதில் எவ்வித மாற்றமும் ஏற்படுத்த முடியாது) (திர்மிதி)

\*\*\*